

ڪاش! سنڌ ۾ هيئن ٿئي

رسول بخش پليجو

(1) سنڌ ۾ هنگامي ۽ جنگي بنياد تي هر سطح جي تعليم نئين سر ۽ وڏي پئماني تي رائج ڪئي وڃي. ڪاپي ڪرائيندڙن ۽ ڪوڙيون مارڪون ڏيندڙن کي، سرعام گڏهه تي چاڙهي، سندن سرگس ڪڍيو وڃي ۽ پڇاڙيءَ ۾ کين شهر جي چؤنڪ ۾ ڦٽڪا هنيا وڃن.

(2) ماسترن مقرر ڪرڻ جو حق وڌيڪن کان واپس ورتو وڃي ۽ ماستري ۽ ٻيون نوڪريون لياقت جي بنياد تي باقاعدي ۽ ايمانداريءَ سان ورتل امتحانن جي حقيقي نتيجي طور، ڏنيون وڃن ۽ نه پارٽي ميمبريءَ جي بنياد تي.

(3) هر سنڌي ماڻهو پنهنجي دماغ کي روزانو گهٽ ۾ گهٽ پنج منٽ وڌيڪي سوچ ۽ وڌيڪا پرست مڊل ڪلاسي سوچ ۽ پروپيگنڊا جي زنجيرن مان آزاد ڪري، کيس ڪجهه وقت، آزاديءَ سان سوچڻ جي مهلت ڏي. گهٽ ۾ گهٽ انهن پنجن منٽن ۾ وڌيڪي ڪوڙي ۽ فراڊي قومپرستيءَ جي چرس جي سوٽو هڻڻ، وڌيڪي، ”جمهوريت پسنديءَ“ ۽ ”عوام دوستي“ جو پنت واپرائڻ، لکنوي، دهلوي تائين مطلب ”روشن خيالي“ منافق ”ترقي پسندي“ جعلي ”انسان دوستيءَ“ جي هيروئن کان مڪمل پرهيز هجي.

(4) سنڌي ماڻهو وطن جي حب جي آڙ ۾ ڪني پاڻيءَ جي تلاءَ جا ڏيڏر بڻجڻ بند ڪن. حرڪت ۾ برڪت ۽ سفر کي ظفر (سوپ) جو وسيلو سمجهڻ، لطيف جا ڪاهوڙي، رمتا جوڳي، لامڪان لاهوتي بنجن.

”هو فسيراوا في الرض، والبتو امن فضل الله لعلكم تفلحون“ جي قراڻي حڪم تي عمل ڪن (پوءِ سڄي دنيا جي سير ڪري سڄي دنيا ۾ الله جي مهربانين جي ڳولا ڪريو ته جيئن توهان جي پلائي ٿئي).

ڪهڙي هڪڙي ٿوهر، ڪرڙ يا چار جي پاسي کي يا ڪنهن ڳوٺ جي هڪڙي جهوپڙيءَ يا گهر کي پنهنجو وطن سمجهڻ بدران سڄي جهان کي، ان جي سمورين ڪنڊن، برن ۽ بحرن، برفاني ميدانن ۽ هماليائن جي بلندين کي، پنهنجو وطن سمجهن. سفر ڪرڻ ۽ بهتر گذر جي وسيلن ڏانهن لاڳيتي لڏ پلاڻ کي عادت بڻائين. سدائين حرڪت ۽ برڪت جي حالت ۾ رهن.

(5) سنڌي ماڻهو پنهنجو مقابلو ٻين پاڻ جهڙن ”لکي لکانو، پڙهي الله ڏنو“ قسم جي سنڌين سان ڪرڻ بدران، دنيا جي پڙهيلن سان ڪن ۽ پنهنجو آدرش سڄي دنيا جي اڄوڪن توڙي اڳوڻن چوڻيءَ جي عالمن، اڪابرن، سائنسدانن، اديبن، شاعرن، ايجادون ڪندڙ ۽ ڪاروبار، سياست، جنگ ٽيڪنالاجي، سماجي سڌارن ۽ انقلاب جي ميدان جي شهنسوارن کي بنائين. سنڌي پڙهيل ماڻهو فقط ٿيڙو ۽ افساني لکڻ کي لکڻ پڙهڻ جو معراج سمجهڻ بند ڪن. سنڌي بيروني، ذڪريا رازي، ابن رشد، ارسطو، ليونارڊو ڊاوچي، نيوٽن، آئنسٽائن، گليلو، هني بال، نيپولين، ڪارل مارڪس، مائو، هوچي منهن، ڪاسترو، ڪمال سنگهه، شيڪسپيئر، ڊي ليسي، پس، ڪاپر نڪس، گاگارين، مارشل زوكوف، جنرل گڊيرين، ٽائيمبي ۽ ٻيا اهڙا هزارين پهڙن جيڏا سائنسدان، مفڪر، ٽيڪنالاجيءَ جا ماهر، قومن جا نجات ڏياريندڙ، انسانيت کي مٿي کڻندڙ، اديب، عالم، مؤرخ ۽ ٻيا زندگيءَ جي ميدانن جا شهنسوار پيدا ڪري.

(6) سنڌ شيدي وانگر پنهنجي پٽ کي يوسف ثاني سمجهڻ بند ڪري، دودي، درياءُ خان، هوشوءَ ۽ هيومن جي نهايت ابتدائي قسم جي مڙسيءَ ۽ همت بابت اجائي بي سبب ۽ بي سمجهه ڊيگهه تي پيٽ پارٽ بدران حقيقت سان اڪيون ملائي، پنهنجو ۽ پنهنجي قومي هيرن جو دنيا جي هيرن جي حساب سان، صحيح قومي قد ڪاٺ معلوم ڪري، ان کي بلند ڪرڻ جي ڪم ۾ جنبي وڃي.

(7) وڏيرا شاهي ۽ ٿاڻي جي ناجائز تعلق ختم ڪيو وڃي ۽ ان ناجائز تعلق مان پيدا ٿيل ناجائز سماجي پيدائش يعني ڪوڙن ڪيسن، ٽارچرن ۽ جيل جي اذيت گاهن مان خدا جي خلق جي جان آزاد ڪئي وڃي.

(8) سنڌي ماڻهو سچ جي هيٺين ۽ ٻين غلط اندازن مان جند ڇڏائين.

(الف) اها غلط سوچ ته جيڪا ڳالهه يا شئي دل کي وڻندڙ هوندي سا ضرور صحيح هوندي ۽ سورهن آنا صحيح هوندي. ان ۾ ڪو به قابل زڪر نقص يا

ڪه قابل ذڪر غلطي ٿئي ٿي نتي سگهي. اها وڻندڙ ڳالهه يا شيءِ دل کي وٺڻ جي باوجود مجموعي طور ۽ گهڻي ڀاڱي غلط يا نقصانڪار به ٿي سگهي ٿي، تنهن امڪان جو ته سوال ٿي پيدا نه ٿو ٿئي.

(ب) ساڳي طرح، اها غلط سوچ ته جيڪڏهن ڪو ماڻهو يا ليڊر دل کي وٺي، ته ان جا ڪم ضرور ماڻهن لاءِ فائديمند هوندا، نقصانڪار نه هوندا.

(ت) اها غلط سوچ ته جيڪو ماڻهو مقبول هجي، سو هر ڳالهه ۾ ٻين جي پيٽ ۾ وڌيڪ صحيح نيڪ نيت ۽ ماڻهن جو گهڻ گهرو هوندو.

(ث) اها غلط سوچ ته جنهن جو ليڊر عظيم ۽ شاندار هوندو اهو پاڻ به ضرور عظيم ۽ شاندار هوندو.

(ح) اها غلط سوچ ته جيڪو جنهن جا گڻ ڳائيندو، اهو ان جهڙو ئي اعليٰ عظيم هوندو.

(خ) اها غلط سوچ ته جيڪا ڳالهه بار بار پئي ساراهي پئي وڃي ۽ جنهن جي ڪابه شڪايت ڪانه پئي ٿئي سان ضرور سٺي هوندي.

(د) اها غلط سوچ ته مقبوليت صحيح، سٺي ۽ حق تي هجڻ جو قطعي دليل ۽ ثبوت آهي، جيڪا ڳالهه مقبول آهي سان صحيح ضرور هوندي، جيڪو ماڻهو مقبول آهي اهو سورنهن آنا حق تي به ضرور هوندو.

(9) سنڌ جا باصلاحيت، باڪمال، باضمير، حق پرست ۽ دلير پڙهيل جاکوڙي اونهي ۽ وسيع مطالعي، عقل ۽ سمجهه جون شمعون ٻاري کوجنا ۽ تحقيق جي ميدان ۾ ۾ ٽپي پون ۽ ٻين ڳالهين جي مامرن سان گڏ، اسان جي سنڌي زندگيءَ جي اهم مامرن جي تحقيق ڪري، تر توري، سچ ۽ ڪوڙ کي الڳ ڪري، ڏند ڪٽائڻ ۽ افسانن کي پاسيرو ڪري، سڪڙي ساراهه جي قصيدن ۽ اجائي ڳلا ۽ اجاين بهتانن واري پروپيگنڊا کي پري اچائي، کير جو کير ۽ پاڻيءَ جو پاڻي ڪن. سياسي ميدان ۾ تحريڪن، پارٽين ۽ اڳواڻن بابت سموريون حقيقتون معلوم ڪري نروار ڪن ۽ رڪارڊ تي آڻين. انگريزن خلاف آزاديءَ جي تحريڪ، خلافت تحريڪ، مسلم ليگ، پيپلز پارٽي، قومي تحريڪ ۽ ٻين سياسي تحريڪن ۽ پارٽين جا گهرا تجزيا پيش ڪن ۽ گانڌي، نهرو، مولانا آزاد، مولانا محمد علي جوهر، قائد اعظم محمد علي جناح، علامه اقبال، ذوالفقار علي ڀٽو، شيخ مجيب ۽ ٻين جي مثبت خواهه منفي فڪر، پاليسين ۽ سياسي ڪردارن بابت هر ڳالهه

چئي ۽ پڌري ڪن ۽ انهن جي تاريخي رول بابت پنهنجي تڪ تور پيش ڪن ته ڪهڙين ڳالهين ۾ هنن اسان لاءِ نيڪ ڪم ڪيو ۽ ڪهڙين ۾ نه. خاص ڪري ذوالفقار علي ڀٽي کي سندس دشمنن طرفان ملڪ دشمن ۽ قوم دشمن ۽ پرستارن طرفان ديوتا ڪري پيش ٿو ڪيو وڃي. سنڌي قوم جي بنيادي ۽ دائمي مقصدن جي روشنيءَ ۾ هو دراصل ڇا هو؟ پيپلز پارٽي ڇا هئي، ڇا آهي ۽ ڇا ٿي رهي آهي؟ ان مان ڪهڙي توقع رکي سگهجي ٿي، ڪهڙي نه؟ ساڳي اونهي تحقيق ۽ چند ڇاڻ سنڌ سطح تي سنڌي قوم گهڻگهڙائيءَ جي دعويدار ننڍي وڏي ليڊر پش جي حوالي سان ڪري سگهجي ٿي ۽ لازمي طرح ڪرڻ کپي ۽ سنڌي قوم جي ذهنن ۽ ضميرن ۽ قومي فيصلي کي نلهي ڪوڙي سڄي روز مرهه جي اخباري بيان بازيءَ ۽ پروپيگنڊا جي رحم ڪرم تي نه ڇڏي ڏيڻ گهرجي.

(10) اسين مجموعي طور قومي طرح ڪم چور ۽ بي همت ۽ نلهو تائيم پاس ڪندڙ ماڻهو سمجهيا وڃون ٿا. ان حقيقت جو ذڪر گذريل ٽن چئن صدين کان تاريخ ۾ ٿيندو اچي ٿو.

انگريزن سڄي دنيا جي گهات گهات جو پاڻي پيتو هو. انهن به اها ڳالهه نوت ڪئي آهي ته سنڌين جهڙو ڪم جو ٿوڻي دنيا ۾ ڪونهي، سر چارلس نيسپئر ان باري ۾ پنهنجي دلچسپ ٻوليءَ ۾ دلچسپ تبصرا ڪيا آهن.

ڪم نه ڪرڻ کي اسان وٽ عيب بدران ثواب ۽ معتبري ليکيو وڃي ٿو ان لعنتاڻي کي سنڌي قوم مٿان لائو وڃي ۽ پنهنجين ٽيهن نسن سان وڌ ۾ وڌ وقت ڪم نه ڪرڻ ۽ هر روز، هر گهڙي اڳتي ۽ ان کان اڳتي وڌندو نه هلڻ کي، ذاتي ۽ قومي بداخلاقي ٺهرايو وڃي ۽ نڪمي ۽ ڪم چور ماڻهوءَ کي ويجهي وڃڻ به ڪرهن سمجهي وڃي.

(11) سمورا سنڌي سياسي ڪارڪن، سنڌي قوم جي گهڻ طرفن گڏيل، بنيادي ۽ دائمي مفادن کي، پنهنجي ذات، گروپ، تنظيم ۽ پارٽيءَ جي مفادن کان اوليت ڏين. جيڪو پنهنجي ذاتي مفادن خاطر قومي مفادن کي اهڙي اوليت نه ڏئي ان کي قوم دوست ماڻهن جي لسٽ مان خارج سمجهيو وڃي ۽ ان جي ڳالهه ان ٻڌي جوڳي ٺهراڻو گهرجي.

(12) سنڌ هن وقت وڏي ڪشمڪش ۽ مقابلي جي حالت ۾ آهي، ان کي هيٺ اهڙن مردن ۽ عورتن جي ضرورت آهي، جيڪي نسبتن گهڻ پاساوان ۽

مڪمل انسان هجن، پر سفر ۽ لڏپلاڻ نه ڪرڻ ڪري ۽ تعليم نه هجڻ، ٿوري هجڻ يا محدود ۽ هڪ طرف هجڻ جي ڪري، سنڌ جا ماڻهو زندگيءَ جي ڊوڙ ۾، پنهنجي مقابلي جي ماڻهن کان پوئتي رهجي وڃن ٿا. اسان وٽ اهڙن ماڻهن جو هڪ تعداد آهي، جيڪي پنهنجي پنهنجي شعبي جهڙوڪ: ڊاڪٽري، انجنيئري، زمينداري، واپار وغيره ۾ نيڪ ٺاڪ آهن. پر هو فقط پنهنجي مخصوص لائين ۾ نيڪ ٺاڪ آهن. ٻي دنيا جي اڪثر ڪين ڪابه خبر ڪانه هوندي آهي. ان ڪري هو جڏهن پنهنجي شعبي کان ٻاهر جي ڳالهه ڪندا آهن، تڏهن سندن حالت افسوس جوڳي ۽ رحم جهڙي هوندي آهي ۽ سندن هوائي ڳالهين ٻڌي اندر ئي سڙي ويندو آهي.

ان جي ابتڙ اسان جا مخالف تمام گهڻي ۽ گهڻ طرف ڄاڻ ۽ تجربو رکن ٿا. ان ڪري خالص ڊاڪٽر جي ڳالهه کي ڇڏي هنن جو ڪمپائونڊر به اسان جي ڊاڪٽر کان وڌيڪ گهڻ طرفو وڙنائڻو انسان لڳي ٿو، جو سندس ڳالهين ۾ گهڻ طرفائي ڪري وڌيڪ رس ۽ چس هوندو آهي. اسان جي سنڌي محفلن ۾ جيئن ته رڳو پنهنجي ڌنڌي سان واسطو رکندڙ، ٻي سڄي دنيا کان بي خبر، ان سان ڪابه دلچسپي نه رکندڙ، سماجي محفل جي دلچسپيءَ جي تقاضائن کان اڻ واقف، سڪل بند ۽ اڻ گهڙيل ڪاٺ قسم جا ماڻهو وينا هوندا آهن، جن وٽ سندن پيشي يا ڌنڌي سان تعلق نه رکندڙ ڪابه ڳالهه ڪرڻ ۽ سمجهڻ جهڙي نه هوندي آهي، ان کي وسيع معنيٰ ۾ اسان جي مجلسي زندگي ڇاڪي ۽ جي اڻ وانگر فقط ڪنهن هڪڙي ڌنڌي يا پيشي جي چوگرد پيئي ڦرندي آهي. اها خطرناڪ صورتحال ختم ٿيڻ کپي ۽ سنڌ ۾ گهڻ طرف مطالعي، گهڻ طرفي سوچ وڃڻ، گهڻ طرفين دلچسپين، معلوماتن، گفتگوئن ۽ لاڳاپن وارا، ماڻهو پيدا ٿيڻ کپن، جيڪي سنڌي معاشري کي، هڪڙي نئين زندگي، نئون ولولو ۽ نئين تازگي بخشين ته جيئن سنڌي ماڻهو وڏي شوق سان پاڻ ۾ سدائين ملندا ۽ قومي مامرن بابت خيالن جي ڏي وٺ، صلاح مصلحت، فيصلو ڪندا رهن.

(13) سنڌ جي تاريخ بابت اهم ڪتاب انگريزيءَ ۾ موجود آهن. انهن کي الائي ڪهڙي مصلحت تهن ترجمو ٿيڻ نه ڏنو ويو آهي.

مثلاً: ”تاريخ نواءِ معارڪ“ نيپئر جي پيءُ جون لکيل تاريخون، ”سنڌ جي فتح“، ”نيپئر جو انتظام“، ”ايسٽ انڊيا ڪمپنيءَ جي بورڊ آف ڊائريڪٽرس اڳيان

پيش ڪيل سنڌي بابت لکپڙهه “ وغيره سنڌي ادبي بورڊ ۽ سنڌ الاجي اهي شايع ڪن.

(14) حافظ شيرازيءَ چيو آهي:

خامي و سادو دلي، شيوه بازان نيست

خير از بر آن دلبر عيار بيار

(ڪچائي ۽ واٽڙپ مڙس ماڻهن جو ڪم ناهي، اسان جو يار عيار آهي. ان

چالاڪ دلبر جي خبر چار (ڪٿان به ڪيئن به) هٿ ڪري اچ).

اسين چؤطرف چالاڪ وڏيرا شاهي، سرمائي داري، ايجنسين ۽ سندن مڊل ڪلاس ساتاري، سازشين جي گهيرن مٿان گهيرن ۾ آهيون. ان ڪري اسان جي ماڻهن کي به چالاڪ ۽ هوشيار ٿيڻ کپي، چالاڪ ۽ عيار ماڻهن، تنظيمن ۽ ڪارواين بابت ادب ۽ احوال پڙهڻ گهرجي، خاص ڪري ٻي جنگ عظيم جي سازشي جاسوسي تنظيم ۽ فردن ۽ سندن ڪارنامن بابت احوال.



سنڌي عوامي برقي ڪتاب
Sindhi Awami e-Books